

سۇئال

ئىككى تەرەپ ئارىسىدا ۋاستىچىلىك قىلىپ ئىككى تەرەپتىن ياكى ئىككى تەرەپنىڭ بىرىدىن ھەق ئېلىشنىڭ ھۆكۈمى قانداق بولىدۇ؟ بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ۋە قىيامەتكىچە ئۇلارغا ئەگەشكەن كىشىلەرگە ئاللاھنىڭ رەھمەت سالاملىرى بولىسۇن.

بىرىنچى: ئوتتۇرىدا ۋاسىتە بولغۇچى ياكى دەلەللىق قىلغۇچىنىڭ كېلىشكەن شەرتلەر ياكى ئۆرپ-ئادەتكە كۆرە ساتقۇچىدىن ياكى سېتىۋالغۇچىدىن ياكى ھەر ئىككى تەرەپتىن ھەق ئېلىشى توغرا بولىدۇ، بۇ مالىكى مەزھەپنىڭ قارىشى بولۇپ، ئۇلار شەرت قىلىشمىغان ياكى ئۆرپىدە ئۇنداق ئىش بولمىسا، ئۇلارنىڭ قارىشىغا كۆرە ھەقنى ساتقۇچىدىن ئالىدۇ.

دوكتۇر ئابدۇراهمان ئىبنى سالىھ ئەترەم مۇنداق دەيدۇ: "ئۇلارنىڭ ئارىسىدا شەرتىمۇ يوق ۋە ئادەتمۇ بولمىسا، ئارىدىكى ۋاستىچىنىڭ ھەققى ئىككىلەندىن كىم ئارىغا سالغان بولسا شۇنىڭغا بولىدۇ، ساتقۇچى ئارىغا سالغان بولسا ساتقۇچىغا، سېتىۋالغۇچى ئارىغا سالغان بولسا، سېتىۋالغۇچىغا، ئەگەر ھەر ئىككى تەرەپ ئارىغا سالغان بولسا، ھەر ئىككىسىگە بولىدۇ." [تىجارەتتىكى ۋاستىچىلىك "382-بەت. "ھاشىيەتى دۇسۇقى" 3-توم 129-بەتكە قارالسۇن].

سەئۇدى ئەرەبىستان ئىلمى تەتقىقات ۋە دىنى تەشۋىقات پەتىۋا كومىتېتى پەتىۋاسى 13-توم 129-بەتتە مۇنداق كەلگەن: "تىجارەتتە ئارىدىكى ۋاستىچىنىڭ ئالىدىغان ئىش ھەققى توغرىسىدا كۆپ تالاش-تارتىش بولدى، يۈزدە 2.5% ئالامدۇ ياكى 5% ئالامدۇ؟ بۇنىڭدىكى شەرتى بەلگىلىمە قايسى ياكى ساتقۇچى بىلەن ۋاستىچى ئۆزئارا كېلىشكەن بولۇنچە بولسا بولامدۇ؟.

جاۋاب: ئەگەر تىجارەتتە ۋاسىتە بولغۇچى ساتقۇچى ياكى سېتىۋالغۇچى ياكى ھەر ئىككى تەرەپتىن قىلغان ئىشىغا مەلۇم مىقداردا ھەق ئېلىشنى كېلىشكەن بولسا قىلغان ئىشىغا كۆرە ھەق ئالسا توغرا بولىدۇ، قىلىدىغان ھەرىكىتى بېكىتىلمەيدۇ، بەلكى ئىش ھەققىنى بېرىدىغان كىشىنىڭ رازىلىقى ۋە ئىتتىپاقى بويۇنچە بولىدۇ، لېكىن ئالىدىغان ھەق شۇ جايدىكى كىشىلەرنىڭ ئادىتىگە كۆرە، ۋاستىچىنىڭ ئىككى تەرەپ ئارىسىدا سالا قىلىپ، ساتقۇچى ياكى سېتىۋالغۇچىغا زىيان يەتكۈزۈلمىگەن ئاساستا سودىنى پۈتتۈرگەنلىكى ئۈچۈن ئادەتكە كۆرە بولىدۇ، ئۇنىڭدىن زىيادە بولمايدۇ». پەتىۋادا: شەيخ بەكر ئەبۇ زەيد، شەيخ سالىھ ئەل پەۋزان، ئابدۇلئەزىز ئال شەيخ، ئابدۇلئەزىز ئىبنى ئابدۇللاھ ئىبنى باز قاتارلىقلار.

ئىككىنچى: ۋاستىچى ئىككى تەرەپ ئۈچۈن خىزمەت قىلغان بولسا، بىر تەرەپ بىلەن ئايرىم دېيىشىپ باھانى زىيادە قىلىشى ياكى كېمەيتىۋېتىشى توغرا بولمايدۇ، چۈنكى ئۇنداق قىلىش ساختىپەزلىك، ئامانەتكە خىيانەت قىلىشتۇر، بولۇپمۇ ۋاستىچى سودىغا ئىگە بولغاندا خاتا قىلغان بولىدۇ، چۈنكى ئۇ كىشى بىر تەرەپنىڭ ۋەكىلى، ۋەكىل دېگەن ئىشەنچلىك بولۇشى كېرەك، ئۇنىڭ پايدا ئالغان نەرسىسى ئۆزىنى ۋەكىل قىلغان كىشى ئۈچۈن بولىدۇ.

"مەتالىبۇ ئۇلىن نۇھا" 3 - توم 132 - بەتتە مۇنداق كەلگەن: "ساتقۇچى كېلىشكەن باھادىن سودىنىڭ پۇلىنى ئازراق كېمەيتىپ ئۇنى سېتىۋالغۇچى ۋەكىل قىلغان كىشىگە ھەدىيە قىلىپ بەرگەن بولسا، بۇ شۇ ئادەمنى ۋەكىل قىلغان كىشىنىڭ ھەققى بولىدۇ، ۋەكىلنىڭ ھەققى بولمايدۇ.

ئەگەر ۋاستىچىنىڭ ئىشى ساتقۇچى ياكى سېتىۋالغۇچىنى كۆرسىتىپ قويۇش بولۇپ، ئارىدا مۇئەييەن بىر ھەق بېرىدىغانغا كېلىشىم بولمىسا، بەلكى ئۇ كىشىدىن ساتقۇچى ئەڭ ياخشى باھادا مېلىنى سېتىپ بېرىشنى ۋە سېتىۋالغۇچىمۇ مۇۋاپىق باھادا ئېلىپ بېرىشنى تەلەپ قىلغان بولسا، بۇ كىشى ئۆزىنى ئىشلەتكەن كىشىنىڭ غەيرى بىلەن تىل بىرىكتۈرگەن بولسا، بۇ ئالدامچىلىق ۋە خىيانەت بولىدۇ.

پىقھى ئالىملىرىدىن بەزىلىرى ۋاستىچىلارنى ھەق بېرىپ ۋەكىل قىلىنغۇچى دەپ قارايدۇ. [دوكتۇر ئابدۇراهمان ئىبنى سالىھ ئەترەمنىڭ: "تىجارەتتىكى ۋاستىچىلىك" ناملىق ئەسىرى 115 - بەت.]

ئۈچىنچى: ئەگەر ۋاستىچى ئىككى سودا قىلغۇچىنىڭ بىرى ئۈچۈن ۋاستىچىغا بېرىدىغان مۇئەييەن نەرسىنىڭ ئوخشىشى بەدىلىگە خىزمەت قىلغان بولسا، گەرچە بېرىدىغان ھەقنى مالنىڭ پۇلىغا قېتىۋەتسىمۇ بۇ مالنىڭ باھاسىنى ھەددىدىن زىيادە ئۆستۈرۈشكە ئېلىپ بارمىسا ئۇنى يەنە بىر تەرەپكە بىلدۈرۈش كېرەك بولمايدۇ، ئەگەر بۇنىڭ بىلەن مالنىڭ باھاسى بەك زىيادە بولۇپ كەتسە توغرا بولمايدۇ.

ئەگەر ساتقۇچى ۋاستىچىغا: بۇنى يۈز كويغا ساتساڭ ساڭا ئۇنىڭدىن ئون كوي بېرىمەن دېسە، ئۇ ۋاقىتتا شۇ مالنىڭ بازاردىكى باھاسى توقسان كوي بولۇپ، سېتىۋالغۇچى رازى بولۇپ سېتىۋالغان، ئالداش ۋە ئېزىقتۇرۇش بولمىغان بولسا، ۋاستىچىنىڭ ئىش ھەققىنى سېتىۋالغۇچىغا بىلدۈرۈش كېرەك بولمايدۇ.

بىر قىسىم پىقھى ئالىملىرى ۋاستىچىغا بېرىدىغان ئىش ھەققىنى سەممىيلىك بىلەن مالنىڭ ئەسلى باھاسىنى بىلدۈرۈپ پايدا ئېلىپ ساتىدىغان سودىدا مالنىڭ پۇلىغا قېتىۋەتسە بولىدۇ دەپ قارىدى، بۇنىڭغا كۆرە مالنىڭ ئەسلى باھاسىنى بىلدۈرۈش كېرەك بولمايدىغان سېلىشتۇرما سودىسىدا ۋاستىچىغا بېرىدىغان ئىش ھەققىنى مالنىڭ پۇلىغا قېتىۋەتسە ئەلۋەتتە بولىدۇ.

كاسانى رەھىمەھۇللاھ پايدا ئېلىپ سېتىش سودىسى توغرىسىدا سۆز قىلىپ مۇنداق دەيدۇ: "كىيىمنى پاكىزلايدىغان، بويىدىغان، يۇيىدىغان، ئۆرۈيدىغان، تىكىدىغان، ۋاستىچىلىك قىلىدىغان، مال ھەيدەپ كەلگەن، كىرا تۆلىگەن، قۇللارغا بەرگەن

مۇۋاپىق يېمەك، كىيىمنىڭ ھەققى، ئۇلارغا ھەلەپ ئېتىپ بەرگەن دېگەندەك چىقىملارنى مالنىڭ ئەسلى باھاسىغا قېتىۋەتسە بولىدۇ، پايدا ئېلىپ سېتىش ۋە ئالغان باھاغا سېتىش قاتارلىق سودىلار ئۆرىپىگە كۆرە بولىدۇ، چۈنكى تىجارەتچىلەرنىڭ ئادىتىدە يۇقىرىدا بايان قىلىنغان چىقىملارنى مالنىڭ ئەسلى باھاسىغا قېتىۋېتىپ ئۇنىمۇ مالنىڭ ئەسلى پۇلى دەپ ھېسابلايدۇ. ["بەدائى سەنئى" 5 - توم 223 - بەت.]

شەيخ خالىد مۇشەققەتلىك: مېنىڭ شەرقتىكى بىر دۆلەتتە ئىش بېجىرىش ئورنۇم بار، ئۇنىڭ ۋەزىپىسى ساتقۇچى بىلەن سېتىۋالغۇچى ئارىسىدا ۋەكىل بولغانغا ئوخشاش، ھەرقانداق بىر دۆلەتتىن مال سېتىۋالغۇچى كەلسە، ئۇنىڭ ياردەملىشىپ مال سېتىۋېلىپ ئۇنى شۇ كىشىنىڭ دۆلىتىگە يۆتكەش يوللىرى ئارقىلىق يوللاپ بېرىش، بۇنىڭ بەدىلىگە ئىككى تەرەپ كېلىشكەن بولۇپمۇ ھەق ئالىدۇ، بۇ شەكىلدە ئالغان ھەق ھالامۇ ياكى ھاراممۇ؟ ئەگەر زاۋۇت بىلەن كېلىشىم قىلىپ، سېتىۋالغۇچى بۇنىڭغا رازى بولغاندىن كېيىن ئۇ كىشىنىڭ خەۋىرى يوق ھالەتتە زاۋۇتتىن ھەق ئالسام بولامدۇ؟ دەپ سورالغاندا، شەيخ مۇنداق جاۋاب بەرگەن:

يالغۇز بىر ئاللاھقا ھەمدە - سانالار بولسۇن، ئاللاھنىڭ ئەلچىسىگە رەھمەت سالاملار بولسۇن: ئەسلىدە دەللىلنىڭ، ۋاسىتىچىنىڭ ئالغان ئىش ھەققى دۇرۇس بولىدۇ. بۇ توغرىدا ئاللاھ تائالا مۇنداق دەيدۇ: **يَا أَيُّهَا الَّذِينَ آمَنُوا أَوْفُوا بِالْعُقُودِ** تەرجىمىسى: «ئى مۆمىنلەر! ئەھدىلەرگە (يەنى ئاللاھ بىلەن سىلەرنىڭ ئاراڭلاردىكى ۋە سىلەرنىڭ ئۆز ئاراڭلاردىكى ئەھدىلەرگە) ۋاپا قىلىڭلار» [سۈرە مائىدە 1 - ئايەت.]

يەنە ئاللاھ تائالا مۇنداق دەيدۇ: **وَأَحْلَلْ اللَّهُ الْبَيْعَ وَحَرَّمَ الرِّبَا** تەرجىمىسى: «ھالبۇكى ئاللاھ سودا - سېتىقنى ھالال قىلدى، جازاننى، (بەدەلسىز بولغانلىقى، شەخسكە ۋە جەمئىيەتكە زىيانلىق بولغانلىقى ئۈچۈن) ھارام قىلدى». [سۈرە بەقەرە 275 - ئايەت.]

ئەمىر ئىبنى ئەۋىپ مۇزەنى رەزىيەللاھۇ ئەنھۇدىن بايان قىلىنغان ھەدىستە: پەيغەمبەرئەلەيھىسسالام مۇنداق دېگەن: «مۇسۇلمان قىلىشقان شەرتلىرىگە ئەمەل قىلىدۇ» [تىرمىزى رىۋايىتى 1352 - ھەدىس. ئەبۇ داۋۇد رىۋايىتى 3594 - ھەدىس. باشقىلارمۇ بايان قىلغان.]

ئەگەر بۇ شەرتلەر شەرىئى چەكلىمىنى ئۆز ئىچىگە ئالمىسا ياكى دۆلەتنىڭ يەرلىككە قويغان باج سىياسىتىگە زىت كەلمىسە ياكى ساتقۇچى بىلەن سېتىۋالغۇچى ئارىسىدا تۈزۈلگەن كېلىشىمگە زىت كەلمىسە قىلىنغان شەرتلەرگە ئەمەل قىلىنىدۇ.

مۇھىمى: بۇ يەردە ئىككى تەرەپ بىلگەن ياكى ئىتتىپاق كەلگەن ياكى شۇ شەھەر خەلقىنىڭ ئادىتىگە زىت بولسا ئۇ كىشى سېتىۋالغۇچىدىن ھەققىنى ئېلىپ بولغاندىن كېيىن زاۋۇتتىن بىر نەرسە ئالمايدۇ، ئۇنداق قىلسا توغرا بولمايدۇ، ئەگەر زاۋۇتتىن بىر نەرسە ئالىدىغان ئىش ئۆرىپىگە ئۇيغۇن بولسا ئالسا دۇرۇس بولىدۇ، چۈنكى بۇ ئەسلىدە دۇرۇس ئىشتۇر. "بۈگۈنكى ئىسلام پەتىۋالىرى".

يۇقىرىقى دۇرۇسلۇقتىن: ئەگەر سېتىۋالغۇچىغا ياكى كېلىشىم قىلغۇچىلارغا زىيان يېتىدىغان ئەھۋال بولسا ياكى ۋاستىچى ئۆزىنىڭ ھەققىنى بەك ئاشۇرۇۋەتكەن بولسا ياكى كېلىشىمنى ئۆزىنىڭ مەنپەئەتىگە كۆرە قىلغان بولسا توغرا بولمايدۇ.

شەيخ مۇھەممەد ئىبنى مۇھەممەد مۇختار شەنقىتىدىن: "بىر كىشى بىر پارچە زېمىننى يۈز دىنارغا ساتماقچى بولغاندا، يەنە بىر ئادەم ئۇنىڭغا: مەن سىزگە يۈز يىگىرمە دىنارغا سېتىپ بېرىمەن دەپ، سېتىۋالغۇچىغا: زېمىن ئىگىسى يۈز يىگىرمە دىنارغا ساتماقچى دەيدۇ، شۇنىڭ بىلەن سودا پۇتۇپ زېمىننى يۈز يىگىرمە دىنارغا ساتىدۇ، ئۇ كىشى سېتىۋالغۇچىدىن ئۆزىنىڭ ئىش ھەققىنى ئالغاندىن سىرت يۈز دىنارنىڭ ئۈستىدىكى يىگىرمە دىنارنىمۇ ئالىدۇ، بۇنداق قىلسا توغرا بولامدۇ؟ دەپ سورىغاندا، شەيخ جاۋاپ بېرىپ: بۇ مەسىلىدە بىر قانچە سوئال بار ئىكەن:

بىرىنچى: زېمىننىڭ ھەققى ئىگىسى سىزگە بۇنى يۈز دىنارغا ساتقىن دېسە، سىز مۇسۇلمان قېرىنداشلىرىڭىزنىڭ ھەق-ھوقۇقىغا رىئايە قىلىشىڭىز كېرەك، سىز بۇ زېمىنغا ئېھتىياجلىق كىشىنى تاپتىڭىز ياكى بىر قىسىم كىشىلەر پۇل توپلاپ بىرىگە ئېلىپ بېرىدىغان بولسا، سىز بۇ سودىدا ئاللاھتىن قورقۇڭ، بۇ سىزگە ۋە ئومۇمىي مۇسۇلمانلارغا قىلىنغان نەسىھەت.

ئىنسان ئۆزىنىڭ قېرىنداشلىرىنىڭ ئېھتىياجى ۋە ھەق-ھوقۇقىغا نەزەر سالماستىن نەپسانىيەتچى ۋە ئاچ كۆز بولۇشى توغرا بولمايدۇ، ئەگەر باشقىلار سىزگە شۇنداق قىلسا، سىزمۇ ئەلۋەتتە بۇنىڭغا رازى بولمايسىز. مۇسۇلمان ئۆزىگە ياخشى كۆرگەن نەرسىنى ئۆزىنىڭ قېرىنداشلىرى ئۈچۈنمۇ ياخشى كۆرۈشى كېرەك، ئۆزى ياقىتۇرمىغان نەرسىنى قېرىنداشلىرى ئۈچۈنمۇ ياقىتۇرماسلىقى كېرەك، نورمال ھالەتتە سېتىش مۇمكىن بولۇپ تۇرۇپ زىيادە پايدا ئېلىپ سېتىش لايىق بولمايدۇ.

ياخشىسى قېرىنداشلىرى توغرىسىدا ئاللاھتىن قورقسۇن، بازارغا زىيان يەتكۈزۈش يولى بىلەن پايدىنى ئۆزىگە خاس قىلىۋالمىسۇن. ["شەرھى زادىل مۇستەقىل"].

بۇنىڭدىن: ئەگەر سېتىۋالغۇچى ۋاستىچىنىڭ تۇغقىنى ياكى دوستى بولۇپ، ۋاستىچىنىڭ بۇنىڭ ئۈچۈن پۇل ئالىدىغانلىقىنى بىلمىسە، ۋاستىچىنىڭ ئۇلارغا مالنى ماختاپ سېتىشى ئۇلارنى ئالىدىغانلىقى بولىدۇ.

دوكتۇر سىلاھ ساۋىدىن: مەن سېتىۋالغۇچىنىڭ خەۋىرى يوق مەلۇم پۇلنى ئالدىم، بۇ ماڭا ھالال بولامدۇ ياكى ھارام بولامدۇ؟ دەپ سورالغاندا، شەيخ مۇنداق جاۋاپ بەرگەن: پەيغەمبەرئەلەيھىسسالام، ئائىلە تاۋابىئاتلىرىغا، ساھابىلارغا ۋە ئۇلارغا ئەگەشكەن كىشىلەرگە رەھمەت سالاملار بولسۇن: ئەسلىدە سودا ئۇيغۇن بولۇپ ئۇنىڭ تامام بولۇشى ئۈچۈن ئوتتۇرىدا ھەرىكەت قىلغان بولسا، ۋاستىچىنىڭ ئىش ھەققى ھالال دۇر. لېكىن سوئالدا سورالغان ئىش بۇنىڭ ئەكسىدۇر، ئەگەر سېتىۋالغۇچى سىزنى يېقىنلىق ياكى ئىلگىرىكى دوستلۇق يۈزىسىدىن بۇ ئىشنى ھەق ئالماي قىلىپ بېرىدۇ دەپ ئويلاپ قالغان بولسا، سىزنىڭ سېتىۋالغۇچىنىڭ ئويلىغىنىنىڭ ئەكسىچە بۇ ھەقنى ئېلىشىڭىز توغرا بولمايدۇ، ئەگەر ئىش ئۇنداق بولمىسا، بۇ ئەسلىدە ھالال بولىدۇ.



ھەممىدىن توغرىنى ئاللاھ تائالا ياخشى بىلگۈچىدۇر.